

# کفن کا طریقہ اور مسائل

میت کو کفن پہننانے کا طریقہ، کفن کے چند ضروری مسائل، چند احادیث و آثار، عمدہ اور اچھا کفن پہنائے، تکفین میں اسراف، نئے کپڑے کا زندہ مردہ سے زیادہ مستحق ہے، سفید کپڑوں میں مردوں کو کفن دو، میت کو دھونی دو تو تین بار دھونی دو، آپ ﷺ کو تین کپڑوں میں کفن دیا گیا، دو کپڑوں میں کفن دینا، کفن ضرورت، کفن: ایک، تین، پانچ کپڑوں میں سب جائز ہیں، عورت کا کفن اور اس کو پہننانے کا طریقہ، اپنے مردوں کے چہروں پر خوشبو لگاؤ، میت کے سجدوں کی جگہ پر کا نور لگائی جائے۔

مرغوب احمد لاجپوری

ناشر: جامعۃ القراءات، کفلیتہ

فہرست رسالہ ”کفن کا طریقہ اور مسائل“

۴	..... کفن کا مسنون طریقہ، اور کفن کے ضروری مسائل کیا کیا ہیں؟
۴	..... مرد کو کفن پہنانے کا طریقہ
۵	..... عورت کو کفن پہنانے کا طریقہ
۶	..... کفن کی مقدار: گز، فٹ اور انچ کے اعتبار سے
۷	..... کفن کے چند ضروری مسائل
۱۵	..... کفن کا سینا اور ”فتاویٰ محمودیہ“ کا تفرد
۱۷	..... اکابر کے چند فتاویٰ
۱۷	..... کوئی مردہ بلا کفن دفن کر دیا جائے تو؟
۱۷	..... نجاست سے کفن خراب ہو جائے تو دھونے کا حکم
۱۷	..... حالت احرام میں مرنے والے کے لئے کفن کا حکم
۱۸	..... اجنبی مرد کا عورت کو کفن پہنانا جائز نہیں
۱۸	..... شوہر کا اپنی بیوی کو نہلانا اور کفننا
۱۹	..... کفن پر زرم کا پانی چھڑکنا
۱۹	..... کفن میں کعبہ شریف کے غلاف کا ٹکڑا رکھنا
۲۰	..... زندگی میں کفن خرید کر محفوظ رکھنا
۲۲	..... غیر مسلم کی رقم سے کفن کا حکم
۲۲	..... مسلمان اور غیر مسلم دونوں کی لاشیں ملیں تو کفن کا حکم
۲۲	..... بچہ نے سانس لیا ہو تو اس کو کفن دینا ضروری ہے

۲۳	..... موضوع سے متعلق چند احادیث و آثار
۲۳	..... عمدہ اور اچھا کفن پہنائے
۲۴	..... تکلفین میں اسراف
۲۵	..... نئے کپڑے کا زندہ مردہ سے زیادہ مستحق ہے
۲۶	..... سفید کپڑوں میں مردوں کو کفن دو
۲۶	..... میت کو دھونی دو تو تین بار دھونی دو
۲۶	..... آپ ﷺ کو تین کپڑوں میں کفن دیا گیا
۲۷	..... دو کپڑوں میں کفن دینا
۲۸	..... کفن ضرورت اور حضرت مصعب بن عمیر رضی اللہ عنہ
۲۹	..... کفن: ایک، تین، پانچ کپڑوں میں سب جائز ہیں
۳۰	..... عورت کا کفن اور اس کو پہنانے کا طریقہ
۳۰	..... اپنے مردوں کے چہروں پر خوشبو لگاؤ
۳۱	..... میت کے سجدوں کی جگہ پر کافور لگائی جائے
۳۱	..... آب زمزم سے کفن کے کپڑے کو تر کرنا
۳۲	..... قائلین عدم جواز کے فتاویٰ
۳۲	..... قائلین جواز کے فتاویٰ

کفن کا مسنون طریقہ، اور کفن کے ضروری مسائل کیا کیا ہیں؟  
سوال:..... میت کو کفن پہنانے کا مسنون طریقہ کیا ہے؟ اور کفن میت کے ضروری مسائل کیا کیا ہیں۔

### مرد کو کفن پہنانے کا طریقہ

الجواب: حامدا ومصليا ومسلما..... کفن پہنانے کا طریقہ یہ ہے کہ: پہلے کفن کو لوبان سے دھونی دی جائے خواہ ایک مرتبہ یا تین مرتبہ یا پانچ مرتبہ یا سات مرتبہ، اور سات بار سے زیادہ نہ کریں، پھر کفن کو اس طرح بچھائیں کہ مرد کے لئے پہلے لفافہ (اوپر لپٹنے کی چادر) پھر اس پر ازار (تہبند) بچھائی جائے، پھر مردہ کو غسل دینے اور بدن پونجھنے کے بعد کفنی (کرتہ) پہنا کر، اس دوسری چادر (ازار) پر لٹادیں۔

کفن پہنانے کا ایک طریقہ یہ بھی ہے جو عام طور پر رائج ہے اور آسان بھی ہے کہ چادر کے اوپر کفنی (کرتہ) اس طرح بچھائیں کہ کرتہ کا اوپر کا حصہ اکٹھا کر کے سرہانے کی طرف رکھ دیں، پھر میت کو کفن پر لٹا کر کرتے کا گریبان سر میں ڈال کر کرتہ کا اوپر کا حصہ بدن پر پھیلا کر برابر کر دیں، اور اس کے سر اور ڈاڑھی اور تمام بدن پر خوشبو لگائی جائے، یہ مستحب ہے، اور اس کے موضع سجود یعنی پیشانی اور ناک اور دونوں ہاتھوں اور دونوں گھٹنوں اور دونوں قدموں پر کافور لگائیں، یہ ان اعضاء کی تعظیم کی وجہ سے ہے، کیونکہ وہ ان اعضاء سے سجدہ کرتا تھا، پس یہ اعضاء مزید تعظیم کے لئے مخصوص ہوئے، اور اس لئے بھی کہ جلدی سڑنے سے محفوظ رہیں، خواہ احرام کی حالت میں مرا ہو یا بغیر احرام کے، خوشبو اور کافور لگانے میں دونوں کا حکم برابر ہے، اور احرام والے کا سر بھی ڈھکا جائے، پھر ازار (تہبند) کو بائیں طرف سے اس پر لپٹیں پھر دہنی طرف سے لپٹیں تاکہ دہنی جانب بائیں جانب کے

اوپر رہے، جیسا کہ زندگی میں اوڑھتا تھا، پھر اوپر لپیٹنے والی چادر اس طرح لپیٹیں کہ پہلے بائیں طرف سے پھر دائیں طرف سے لپیٹیں تاکہ اس کا داہنا حصہ بائیں حصہ کے اوپر رہے، اور کفن کے کھل جانے کا خوف ہو تو سر اور پاؤں کی طرف سے کسی کپڑے سے باندھ دیں، میت کے دونوں ہاتھ اس کے دونوں پہلوؤں میں رکھے جائیں، اس کی چھاتی پر نہ رکھے جائیں، اس لئے کہ یہ مجوس وغیرہ کا طریقہ ہے۔

### عورت کو کفن پہنانے کا طریقہ

عورت کو کفن پہنانے کا طریقہ یہ ہے کہ مرد کے کفن کی طرح پہلے لوبان وغیرہ سے خوشبو دینے کے بعد پہلے سینہ بند پھر لفافہ (یعنی اوپر کی چادر) بچھائیں اور اس پر ازار بچھائیں اور کفنی پہنا کر اس پر میت رکھ دیں، یا اس پر کفنی بچھا کر اور کفنی کے اوپر کا حصہ لپیٹ کر سر ہانہ رکھ کر اس پر میت کو رکھ دیں، اور گریبان میں سر ڈال کر کفنی پہنا دیں، پس یہاں تک وہی طریقہ ہے جو مردوں کے لئے بیان ہوا، پھر اس کے بالوں کے دو حصے کر کے سینہ پر کفنی کے اوپر رکھ دیں، ایک حصہ دائیں طرف اور ایک بائیں طرف اور اس کے اوپر اوڑھنی (سر بند) سر پر اور بالوں پر ڈال دیں، اس طرح کے نصف پشت کے نیچے سے بچھا کر سر پر لاکر نقاب کی طرح ڈال دیں کہ سینہ پر رہے، باندھیں اور لپیٹیں نہیں، اس کا طول (لمبائی) سینہ سے پشت تک یعنی تقریباً دو ہاتھ ہے، اور عرض (چوڑائی) ایک کان کی لوسے دوسرے کان کی لوسے تقریباً دو بالشت ہے، (اور یہ جو بعض لوگ کرتے ہیں کہ زندگی کی طرح اڑھاتے ہیں، محض بے اصل و خلاف سنت ہے) پھر ازار کو پہلے بائیں جانب سے پھر دائیں جانب سے لپیٹیں اور پھر لفافہ کو اسی طرح لپیٹیں جیسا کہ مرد کے واسطے بیان ہوا، پھر سب کفنوں کے اوپر چھاتیوں کے اوپر کے حصہ سے بغلوں سے نکال کر گھٹنے تک

سینہ بند باندھیں تاکہ کفن رانوں کے اوپر سے اڑنے نہ پائے، بعض کے نزدیک ناف تک باندھے، اگر سینہ بند کو اوڑھنی کے بعد ازار لپیٹنے سے پہلے ہی باندھ دیا تب بھی جائز ہے، اور اگر ازار لپیٹنے کے بعد لفافہ یعنی اوپر کی چادر لپیٹنے سے پہلے باندھ دیا تو یہ بھی جائز ہے، اور یہی ظاہر ہے، پھر کسی کپڑے سے پیر اور سر کی طرف کفن کو باندھ دیں اور ایک بند سے کمر کے پاس بھی باندھ دیں تاکہ کہیں راستہ میں کھل نہ جائے، یعنی پہلے سے کفن کے نیچے ان تین جگہوں پر تین کپڑے بچھادیں اور کفن لپیٹنے کے بعد اس کے سروں کو ملا کر گرہ لگادیں۔

### کفن کی مقدار: گز، فٹ اور انچ کے اعتبار سے

(۱)..... کفنی یا کرتا: اڑھائی گز لمبا، ایک گز چوڑا۔ یہ گلے سے لے کر پاؤں تک ہو، اور آگے پیچھے برابر ہو۔ (کفنی: لمبائی میں ساڑھے سات فٹ، اور چوڑائی میں ۳ فٹ۔ انچ کے حساب سے لمبائی میں: ۹۰ انچ، اور چوڑائی میں: ۳۶ انچ)۔

(۲)..... لفافہ (بڑی چادر): پونے تین گز لمبی، سوا گز سے ڈیڑھ گز تک چوڑی۔ یہ میت کے قد سے سر اور پاؤں دونوں طرف اس قدر زیادہ ہو کہ دونوں طرف باندھ سکیں، یعنی میت کے قد سے تقریباً دو بالشت لمبی ہو۔ (لفافہ: لمبائی میں تقریباً آٹھ فٹ، اور چوڑائی میں تقریباً چار فٹ۔ انچ کے حساب سے لمبائی میں: ۹۹ انچ، اور چوڑائی میں: ۵۴ انچ)۔

(۳)..... تہبند (ازار، چھوٹی چادر): اڑھائی گز لمبی، سوا گز سے ڈیڑھ گز تک چوڑی۔ یہ کاندھے سے قدم تک ہو، یا لفافہ کے برابر ہو۔ (تہبند: لمبائی میں تقریباً ساڑھے سات فٹ، اور چوڑائی میں تقریباً چار سے ساڑھے چار فٹ۔ انچ کے حساب سے لمبائی میں: ۹۰ انچ، اور چوڑائی میں: ۵۴ انچ)۔

(۴)..... سینہ بند، دو گز لمبا، سوا گز چوڑا۔ یہ چھاتیوں (زیر بغل) سے لے کر زانوؤں یعنی

گھٹنوں تک چوڑا ہو، اور اتنا لمبا ہو کہ بندھ جائے، سینہ بند اگر چھاتیوں سے لے کر ناف تک ہو تب بھی درست ہے، لیکن گھٹنوں تک ہونا زیادہ بہتر اور اولیٰ ہے۔ (لفافہ لمبائی میں چھ فٹ، اور چوڑائی میں تقریباً چار فٹ۔ انچ کے حساب سے لمبائی میں: ۲۷/۱۸ انچ، اور چوڑائی میں: ۵۴/۱۸ انچ)۔

(۵)..... اوڑھنی (سر بند): ڈیڑھ گز لمبی، تقریباً ایک گز چوڑی۔ یہ چوڑائی میں حسب ضرورت اور لمبائی تین ہاتھ (چھ بالشت) ہو۔ (لفافہ لمبائی میں تقریباً ساڑھے چار فٹ، اور چوڑائی میں تقریباً تین فٹ۔ انچ کے حساب سے لمبائی میں: ۵۴/۱۸ انچ، اور چوڑائی میں: ۳۶/۱۸ انچ)۔

نہلانے کے لئے تہبند اور دستانے اس کے علاوہ ہوتے ہیں۔

(مستفاد: آپ کے مسائل اور ان کا حل (جدید) ص ۲۹۵ ج ۴۔ مسائل المیزان ص ۱۷۷/۱۷۸) نوٹ:..... ایک گز دو ہاتھ کا ہوتا ہے، اور ایک ہاتھ: ۱۸/۱۸ انچ کا، اور ڈیڑھ فٹ کا ہوتا ہے۔ اس طرح ایک گز: ۳۶/۱۸ انچ کا ہوگا۔ (ثمرۃ الاوزان ص ۴۲)

### کفن کے چند ضروری مسائل

مسئلہ:..... میت کو کفن دینا غسل دینے کی طرح فرض کفایہ ہے۔

مسئلہ:..... کفن کے تین درجے ہیں: ضرورت، کفایت، سنت۔

مسئلہ:..... مرد کے لئے سنت کفن تین کپڑے ہیں: ازار (تہبند) کفنی (کرتہ قمیص) لفافہ (چادر لپیٹنے کے لئے)۔

مسئلہ:..... مرد کے لئے کفن میں عمامہ باندھنا مکروہ ہے۔

مسئلہ:..... عورت کے لئے پانچ کپڑے مسنون ہیں: ازار، کفنی، لفافہ، اوڑھنی (دو پٹہ)

سیدہ بند۔

مسئلہ:..... کفن کفایت مرد کے لئے دو کپڑے ہیں: ازار اور لفافہ۔

مسئلہ:..... عورت کے لئے کفن کفایت تین کپڑے ہیں: ازار، لفافہ، اوڑھنی۔ یا کفنی، لفافہ، اوڑھنی۔

مسئلہ:..... اختیاری حالت میں کفن کفایت واجب ہے، اور اس میں کوئی کراہت نہیں، اور اس سے کم کرنا یعنی مرد کے لئے ایک کپڑا اور عورت کے لئے دو کپڑے کرنا بلا ضرورت ہو تو مکروہ ہے، اور ضرورت کے وقت بلا کراہت جائز ہے۔

مسئلہ:..... دو کپڑے مرد و عورت کے کفن کفایت میں مشترک ہیں ان کو متعین کرنے کی ضرورت نہیں، بلکہ ازار اور کفنی یا دونوں ازار ہوں تو بھی کافی ہے، لیکن ان دونوں صورتوں میں دوسری صورت اولیٰ ہے، کیونکہ اس میں سر اور گردن کے ستر کی زیادتی ہے۔

مسئلہ:..... کفن ضرورت مرد و عورت دونوں کے لئے یہ ہے کہ جو میسر آجائے، اور کم از کم اتنا ہو کہ سارا بدن ڈھک جائے، خواہ نئے کپڑے کا ہو یا پرانے کا، اگر اس قدر بھی نہ ہو تو لوگوں سے مانگ کر پورا کیا جائے، یہ بھی نہ ہو سکے تو سر کی طرف سے اوڑھا کر جس قدر جسم پاؤں کی طرف سے کھلا رہ جائے اس کو گھاس وغیرہ سے چھپا دینا واجب ہے۔

نوٹ:..... کفن کے لئے سوال کرنے کی اجازت کفن ضرورت تک ہے، کفن مسنون کے لئے لوگوں سے سوال کرنا ناجائز ہے۔

مسئلہ:..... لفافہ یعنی پٹینے کی چادر کی مقدار میت کے قد سے سر اور پاؤں دونوں کی طرف اس قدر زیادہ ہو کہ دونوں طرف باندھ سکیں، (یعنی تقریباً ایک ہاتھ بڑی ہو)۔

مسئلہ:..... ازار سر سے پاؤں تک لمبی ہو، (یعنی لفافہ سے تقریباً ایک ہاتھ چھوٹی)۔



مسئلہ:..... کفنی، قمیص یا کرتہ گلے سے پاؤں تک ہو، اور یہ آگے اور پیچھے دونوں طرف برابر ہو، (اور عوام میں جو رواج ہے کہ پیچھے کم رکھتے ہیں یہ غلط ہے)۔

مسئلہ:..... کفنی (کرتہ) میں گریبان اور کلی اور چاک اور آستین نہ لگائیں، کیونکہ زندہ آدمی یہ اس لئے کرتا ہے کہ چلنے وغیرہ میں آسانی ہوتی ہے، اور مردہ اس سے بے نیاز ہے۔

مسئلہ:..... ان تینوں کپڑوں کی مرد و عورت کے لئے ایک ہی حد ہے، البتہ مرد و عورت کی کفنی (کرتہ) میں اس قدر فرق ہے کہ مرد کی کفنی مونڈھے پر سے چیریں اور عورت کے لئے سینہ کی طرف سے۔

مسئلہ:..... عورت کے لئے اورٹھنی (سر بند) تین ہاتھ (ڈیڑھ گز) ہونی چاہئے۔

مسئلہ:..... سینہ بند چھاتیوں (زیر بغل) سے لے کر رانوں یعنی گھٹنوں تک چوڑا ہو، اور اتنا لمبا ہو کہ بندھ جائے، سینہ بند اگر چھاتیوں سے لے کر ناف تک ہو تب بھی درست ہے، لیکن رانوں (گھٹنوں) تک ہونا زیادہ بہتر اور اولیٰ ہے تاکہ چلتے وقت کفن رانوں سے اڑے نہیں۔

مسئلہ:..... قریب البلوغ لڑکے کا حکم کفن میں مثل بالغ کے ہے، اور قریب البلوغ لڑکی کا حکم مثل بالغہ عورت کے ہے۔ اور قریب البلوغ لڑکا یا لڑکی سے مراد وہ ہے جو حد شہوت کو پہنچ گیا ہو۔

مسئلہ:..... جو لڑکا حد شہوت نہ پہنچا ہو اس کا کفن ایک کپڑا ہونا جائز ہے، اور دو کپڑے دیئے جائیں تو اچھا ہے۔

مسئلہ:..... چھوٹی لڑکی ہو تو دو کپڑے ادنیٰ درجہ ہے۔

مسئلہ:..... احسن یہ ہے کہ چھوٹا لڑکا ہو یا چھوٹی لڑکی دونوں کو پورا کفن دیا جائے، اگرچہ بچہ

کتنا ہی چھوٹا ہو۔

مسئلہ:..... مردہ بچہ یا جس کی خلقت پوری نہ ہوئی ہو اور حمل گر جائے اس کو کفن مسنون نہ دیا جائے، بلکہ معمولی طور پر نہلا کر ایک کپڑے میں لپیٹ کر بغیر غسل مسنون و نماز کے دفن کر دیا جائے، کیونکہ اس کے لئے حرمت کاملہ نہیں ہے، جیسا کہ کسی انسان کا کوئی عضو گرا پڑا ملے تو اس کو بھی ایک کپڑے میں لپیٹ کر دفن کر دینا چاہئے۔

مسئلہ:..... خنثی مشکل کو احتیاطاً وہی کفن دیا جائے جو عورت کو دیا جاتا ہے، اس لئے کہ اس میں مرد یا عورت ہونے کا احتمال ہے، اور مرد ہونے کے احتمال کی صورت میں کفن میں زیادتی مضرت نہیں ہے، لیکن اس کو ریشم اور زعفرانی رنگے ہوئے کپڑوں سے اجتناب کریں، کیونکہ یہ کفن مردوں کے لئے ناجائز ہے، اور خاص عورتوں کے لئے جائز ہے، اور خنثی میں مرد ہونے کا احتمال ہے، اس لئے احتیاط ضروری ہے۔

مسئلہ:..... مرد کے لئے تین کپڑوں سے زیادہ کرنے میں پانچ کپڑوں تک مضائقہ نہیں، اور مکروہ نہیں، اور بعض کے نزدیک مکروہ ہے۔

مسئلہ:..... اگر کسی نے وصیت کی کہ اس کو چار یا پانچ کپڑوں میں کفن دیا جائے تو یہ جائز ہے، لیکن اگر یہ وصیت کی کہ اس کو دو کپڑوں میں کفن دیا جائے تو یہ وصیت جاری نہ ہوگی بلکہ اس کو تین کپڑوں میں کفن دیا جائے۔

مسئلہ:..... اگر کسی نے یہ وصیت کی کہ اس کو ہزار روپے کا (یعنی بہت قیمتی) کفن دیا جائے تو یہ وصیت بھی جاری نہ ہوگی، بلکہ اس کو متوسط درجہ کا کفن دیا جائے گا۔

مسئلہ:..... کفن اچھا ہونا چاہئے، مرد کے لئے ایسے کپڑے کا جیسا کہ وہ اپنی زندگی میں جمعہ اور عیدین میں پہن کر نکلتا تھا، اور عورت کے لئے ایسا جیسا وہ کپڑے پہن کر اپنے والدین

کے گھر جایا کرتی تھی (یعنی اس کی قیمت کا اندازہ ہونا چاہئے) یہ مراد نہیں کہ بہت قیمت کا ہو۔

مسئلہ:..... بہتر ہے کہ کفن کے کپڑے روئی، سوتی کے ہوں، اور سفید ہوں، اور پرانا اور نیا برابر ہے، مگر پرانا ہو تو دھلا ہوا ہو، کیونکہ کفن صاف ستھرا اور پاکیزہ ہونا پسندیدہ ہے۔

نوٹ:..... حضرت ابن المبارک رحمہ اللہ نے فرمایا: میرے نزدیک پسندیدہ یہ ہے کہ جن کپڑوں میں وہ نماز پڑھتا تھا ان میں کفن دیا جائے، (یعنی اس رنگ اور معیار کے ہوں)۔  
مسئلہ:..... عورتوں کے لئے ریشمی کپڑے اور زعفران کے رنگے ہوئے کپڑوں کا کفن جائز ہے، لیکن مردوں کے لئے جائز نہیں، (یعنی مکروہ ہے) اس کے علاوہ ہر رنگ اور ہر جنس کا کفن جائز ہے۔

نوٹ:..... بعض لوگ کفن میں میت کے سر کے پاس زعفران وغیرہ رکھتے ہیں، یہ جہالت ہے۔

نوٹ:..... اصل اس میں یہ ہے کہ: جو کپڑا مرد یا عورت کو زندگی میں پہننا درست و جائز ہے اس کا کفن دینا بھی درست و جائز ہے، اور زندگی میں جس کپڑے کا پہننا جائز نہیں اس کا کفن دینا بھی جائز نہیں۔

مسئلہ:..... اگر میت کا کوئی مال ہو تو کفن اس کے مال سے دیا جائے، اور مقدار سنت تک کفن اس کے ترکہ میں سے دیئے کو قرض اور وصیت پر مقدم کیا جائے۔

مسئلہ:..... اگر میت کا مال بہت ہو اور وارث کم ہوں تو کفن سنت دینا اولیٰ ہے، اور اگر مال کم ہو اور وارث زیادہ ہوں تو کفن کفایت اولیٰ ہے۔

مسئلہ:..... اگر وارثوں میں اختلاف ہو، بعض کہیں کہ دو کپڑوں میں کفن دیا جائے اور بعض

کہیں کہ تین کپڑوں میں دیا جائے تو تین کپڑوں کا کفن دینا چاہئے، اس لئے کہ وہ سنت ہے۔

مسئلہ:..... جس مردے کا کچھ مال نہ ہو تو اس کا کفن اس پر واجب ہے جس پر اس کا نفقہ واجب ہے۔

مسئلہ:..... اگر کوئی ایسا شخص نہ ہو جس پر میت کا نفقہ واجب تھا تو اس کو کفن بیت المال سے دیا جائے، اگر بیت المال بھی نہ ہو تو اس کو کفن دینا مسلمانوں پر واجب ہے۔

مسئلہ:..... اگر کفن کا کوئی انتظام نہ ہو تو میت کو نہلا کر گھاس میں لپیٹ کر دفن کر دیں۔

مسئلہ:..... اگر کسی کو کفن دے کر دفن کیا گیا اور اس کا کفن چوری ہو گیا تو اگر وہ تازہ دفن ہوا ہے، یعنی اس کی لاش ابھی تازہ ہے اور پھٹی نہیں ہے تو اس میت کے مال سے اس کو دوبارہ کفن مسنون دیں، اور اگر پھر چوری ہو جائے تو پھر کفن دیں، اور جب تک وہ مردہ پھٹے نہیں جتنی دفعہ بھی کفن چوری ہو جائے دیتے رہیں۔

مسئلہ:..... اگر میت کا مال وارثوں میں تقسیم ہو گیا ہے تو کفن کی مقدار ان کے حصہ کے مطابق ان سے واپس لیا جائے۔

مسئلہ:..... اگر لاش پھٹ چکی ہو تو کفن مسنون کی ضرورت نہیں، ایک کپڑے میں لپیٹ دینا کافی ہے۔

مسئلہ:..... مردہ کو سرمہ لگانا ناجائز ہے۔ (امداد الفتاویٰ جدید مطول حاشیہ ص ۳۱۶ ج ۳)

(۱)..... الکفن أنواع ثلاثة : کفن ضرورة ، کفن کفایة ، و کفن سنة ، أما کفن الضرورة أن یکفن فیما یوجد ، وأما کفن الکفایة کما قال فی الکتاب : أذنی ما تکفن به المرأة فی ثلاثة اثواب ثوبان و خمار ، و أذنی ما یکفن به الرجل ازار و لفافة۔



الثالث كذلك ، وكلهن يبسط على الطول ، ثم يجعل على الآخر الذريرة -

- (۵)..... ويوضع الحنوط فى رأسه ولحيته وسائر جسده ، وفى السغناقى : الحنوط عطر مركب من اشياء طيبة ، وفى المنتقى : لا بأس بأن يجعل شىء من المسك فى الحنوط ، ويوضع الكافور على مساجده ، يريد به جبهته و أنفه و ركبتيه و قدميه ، وفى القدورى : ولا بأس بسائر الطيب غير الزعفران وغير الورس فى حق الرجل -
- (۶)..... وأما المرأة تبسط لها اللقافة والازار على نحو ما بينا للرجل ، ثم توضع على الازار وتلبس الدرع ، ويجعل شعرها ضفيريّين على صدرها فوق الدرع ، وقال الشافعى : خلف ظهرها اعتبار بحالة الحياة ، ثم يجعل الخمار فوق ذلك ، ثم تعطف اللقافة كما بينا فى الرجل ، ثم الخرقه بعد ذلك تربط فوق الاكفان فوق الثديين ، وفى الهداية : وان خافوا ان ينتشر الكفن عنه عقده صيانة عن الكشف -
- (۷)..... والغلام المراهق ، والجارية المراهقة بمنزلة البالغ ، وان كان لم يراهق كفن فى خرقتين : ازار و رداء ، وان كفن فى ازار واحد اجزاه ، وفى الخانية : والطفل الذى لم يبلغ حد الشهوة فالاحسن ان يكفن فيما يكفن البالغ ، وان لف فى ثوب واحد جاز ، وفى الينابيع : وأدنى ما يكفن فيه الصبى والصغير الثوب الواحد ، والصغيرة ثوبان -

- (۸)..... وأما السقط فانه يلف فى خرقه ، قال القدورى فى كتابه : والمحرّم وغير المحرّم فى ذلك سواء ، يريد به أنه يطيب و يغطى وجهه ورأسه ، والكفن الخلق والجديد سواء... وأحب الاكفان الثياب البيض ، وفى المنتقى : ابراهيم عن محمد : يكفن الميت بما يجوز له لبسه فى حال حياته ، وفى الهداية : ويجمر الاكفان قبل ان يدرج فيها وترا ، وفى شرح الطحاوى : يعنى مرة ، أو ثلاثا أو خمساً ، ولا يزيد

علیٰ هذا۔

(تاتاریخانیہ ۲۵: تا ۳۰ ج ۳، الفصل الثانی والثلاثون فی الجنائز، کتاب الصلوة، رقم: ۳۶۲۷/

(۳۶۵۶/۳۶۵۵/۳۶۵۴/۳۶۵۳/۳۶۵۲/۳۶۵۱/۳۶۵۰/۳۶۴۸

(۹).....و اذا نبش المیت وهو طریّ کفن ثانیاً من جمیع المال ، فان قسم المال فهو علی الوارث دون الغرماء ، وأصحاب الوصایا ، وفي الولوالجیة : أجبر القاضی الورثة علی ان یکفونوه من المیراث ، لان الکفن مقدم علی المیراث ویؤخذ منهم علی قدر موارینهم۔

(تاتاریخانیہ ۳۲ ج ۳، الفصل الثانی والثلاثون فی الجنائز، کتاب الصلوة، رقم: ۳۶۲۳)

(۱۰).....(ویسن فی الکفن له ازار و قمیص و لفافة ، و تکره العمامة ) للمیت فی (

الاصح ) ... ولا بأس بالزیادة علی الثلاثة ، و یحسن الکفن۔

(۱۱).....(وان لم یکن ثمة من تجب علیه نفقته ففی بیت المال ، فان لم ) بیت

المال معموراً اور منتظماً ( فعلى المسلمین تکفینہ ) فان لم یقدروا سالوا الناس له ثوباً ، و فی الشامیة : قوله ( فعلى المسلمین ) ای العالمین به وهو فرض کفاية یائم بترکه جمیع من علم به۔

(شامی ۸۴ تا ۱۰۱ ج ۳، باب صلوة الجنایة ، کتاب الصلوة ، ط : مکتبة دار الباز ، مكة المكرمة)

## کفن کا سینا اور ”فتاویٰ محمودیہ“ کا تفرد

نوٹ:..... بعض فتاویٰ میں ہے کہ: کفن کو تہہ کر کے لانا اور مشین سے سینا درست ہے۔

(فتاویٰ محمودیہ ص ۵۱۴ ج ۸، ط: جامعہ فاروقیہ، کراچی)

قیمت کو سی کر پہنانا بہتر ہے، کیونکہ قیمت کا اطلاق اس کفنی یا پیرہن پر نہیں ہوتا جو صرف

گلا پھاڑ کر میت کے نیچے اوپر ڈال دیا جاتا ہے۔

(کفایت المفتی ص ۳۲۶ ج ۵، ط: جامعہ فاروقیہ، کراچی)

دیگر اکابر کی یہ رائے نہیں، اور اسی پر اس وقت عمل ہے۔ سسلے ہوئے کپڑے کفن میں

استعمال کرنا خلاف سنت ہے۔ (مستفاد: آپ کے مسائل اور ان کا حل جدید ص ۲۹۶ ج ۴)

بعض جگہ میت کو کفن آنے کے وقت مرد یا عورت پانچامہ اور ٹوپی پہناتے ہیں، یہ ناجائز

ہے۔ (احکام میت ص ۱۸۰، ط: توصیف پبلی کیشنز، لاہور)

سوال:..... مردہ کو مرد ہو یا عورت پانچامہ و ٹوپی تاگے سے سی کر کفن آنے کے وقت پہناتے

ہیں، یہ کیسا ہے؟

الجواب:..... سوال سے ایسا معلوم ہوتا ہے کہ پانچامہ اور ٹوپی کفن مسنون سے علیحدہ دیا جاتا

ہے، تو یہ بالکل فضول ہے اور ناجائز ہے، ٹوپی اور پانچامہ کفن میں داخل نہیں ہیں، اور نہ

ثابت ہیں۔... پانچامہ اور ٹوپی کفن میں نہیں ہیں، مردہ کو نہ پہنائے جاویں، اور کپتے تاگے

اور پکے تاگے سے سینا برابر ہے، کسی تاگے سے بھی نہ سیا جائے، تہبند بغیر سلا ہو دیا جاوے۔

(فتاویٰ دارالعلوم دیوبند ص ۱۹۱ ج ۵، ط: دارالاشاعت، کراچی)

عام حالات میں زندہ لوگوں کی طرح سلا ہو پانچامہ یا کرتا کفن میں استعمال کرنا بھی

خلاف سنت ہے، ہاں اگر کوئی کپڑا میسر نہ ہو تو جو کپڑا بھی بدن کو ڈھانپ لے اسے کفن میں

استعمال کیا جاسکتا ہے۔ (کتاب النوازل ص ۹۳ ج ۶)

(۱).....والقمیص من أصل العنق الی القدمین بلا دخریص و کمین.....

والدخریص : الشق الذی یفعل فی قمیص الحی لیتسع للمشی۔

(شامی ص ۹۵ ج ۳، مطلب فی الكفن، باب صلوة الجنابة، کتاب الصلوة، ط: مکتبہ دار الباز)



(۲).....والقميص من المنكب الى القدم بلا دخاريص -

(۱) البحر الرائق ۳۰۷ ج ۲، باب الجنائز، كتاب الصلوة، ط: دار الكتب العلمية، بيروت)

(۳).....والقميص من أصل العنق الى القدم بلا جيب ودخريص وكمين -

(عالمگیری ص ۶۷۱ ج ۱، باب فی الجنائز، كتاب الصلوة، ط: دار الكتب العلمية، بيروت)

## اکابر کے چند فتاویٰ

کوئی مردہ بلا کفن دفن کر دیا جائے تو؟

مسئلہ:..... کوئی مردہ بلا کفن دفن کر دیا جائے تو اس کی قبر کو کھودا نہیں جائے گا، قبر پر ہی نماز

جنازہ پڑھ لی جائے۔ (مستفاد: امداد الفتاویٰ جدید مطول حاشیہ ص ۳۲۲ ج ۳)

(۱)..... ولا یخرج منه بعد اهالة التراب الا لحق آدمی، وفي الشامیة: احتراز عن

حق الله تعالى كما اذا دفن بلا غسل أو صلوة أو وضع علی غیر یمینہ أو الی غیر

القبلة، فانه ینبش علیه بعد اهالة التراب -

(شامی ص ۱۴۵ ج ۳، باب صلوة الجنائز، كتاب الصلوة، ط: مكتبة دار الباز، مكة المكرمة)

نجاست سے کفن خراب ہو جائے تو دھونے کا حکم

مسئلہ:..... غسل دینے اور کفن پہنانے کے بعد کوئی نجاست نکلے اور کفن ملوث (اور خراب)

ہو جائے تو کفن کو دھونا یا دوبارہ کفن بدلنا ضروری نہیں۔

(مستفاد: فتاویٰ دارالعلوم زکریا ص ۲۸ ج ۲، ط: مکتبہ اشرفیہ، دیوبند)

حالت احرام میں مرنے والے کے لئے کفن کا حکم

مسئلہ:..... امام ابوحنیفہ رحمہ اللہ کے نزدیک اگر کوئی حالت احرام میں انتقال کر جائے تو اس

کو بھی عام لوگوں کی طرح کفن دیا جائے گا۔ (مستفاد: قاموس الفقہ ص ۵۶۶ ج ۴، مادہ: کفن)

(۱)..... ثم المحرم يكفن كما يكفن الحلال عندنا ، أى تغطى رأسه و وجهه و يطيب (بدائع الصنائع ص ۳۲۹ ج ۲، فصل فى كيفية التكفين ، ط : دار الكتب العلمية ، بيروت)

(۲)..... عن نافع : أنّ عبد الله بن عمر رضى الله عنهما كفن ابنه واقد بن عبد الله ومات بالجحفة مُحْرِمًا ، وقال : لولا أنّا حُرْمٌ لطيبناه و حَمَرُ رأسه و وجهه۔

ترجمہ:..... حضرت نافع رحمہ اللہ سے مروی ہے کہ: حضرت عبد اللہ بن عمر رضی اللہ عنہما نے اپنے صاحبزادے حضرت واقد بن عبد اللہ کا کفن دیا جو حالت احرام میں مقام جحہ میں انتقال کر گئے تھے، حضرت عبد اللہ بن عمر رضی اللہ عنہما نے فرمایا: اگر ہم احرام میں نہ ہوتے تو اسے خوشبو لگاتے، پھر آپ نے اس کا سر اور چہرہ ڈھانپ دیا۔

(مَوْطَا امام مالک (مترجم و شرح) ص ۵۴۸ ج ۱، باب تخمير المحرم و جهه ، كتاب الحج و العمرة رقم الحديث: ۹۷۵)

## اجنبی مرد کا عورت کو کفن پہنانا جائز نہیں

مسئلہ:..... اجنبی مرد کا عورت کو کفن پہنانا جائز نہیں۔

(مستفاد: امداد الفتاویٰ جدید مطول حاشیہ ص ۳۱۶ ج ۳)

(۱)..... ولا يحل للرجال غسل النساء ، ولا للنساء غسل الرجال الأجنب بعد الوفاة۔ (الخط البرہانی ص ۲۵ ج ۳، فصل فى الجنابة ، كتاب الصلوة ، رقم : ۲۳۷۶)

## شوہر کا اپنی بیوی کو نہلانا اور کفنانا

مسئلہ:..... شوہر کو اپنی مرحومہ بیوی کو نہلانا اور کفنانا درست نہیں، اور اگر مرحومہ کا کوئی محرم شرعی نہ ہو تو شوہر کا قبر میں اتارنا جائز ہے، اور تابوت میں کندھا دینا ہر حال میں جائز ہے،

ہاں مردہ عورت کو دیکھنا اور کپڑے کے اوپر سے ہاتھ لگانا بھی درست ہے۔

(مرغوب الفتاویٰ ص ۱۳۸ ج ۳)

(۱).....ویمنع زوجها من غسلها ومسها لا من النظر اليها على الاصح۔

(در مختار ص ۹۰ ج ۳، فصل فی الجنازة، کتاب الصلوة، ط: مکتبۃ دار الباز، مکة المكرمة)

## کفن پر زمزم کا پانی چھڑکنا

مسئلہ:.....کفن پر آب زمزم برکت کے لئے چھڑکنا جائز ہے۔

(مستفاد: فتاویٰ محمودیہ ص ۵۲۱ ج ۸، ط: جامعہ فاروقیہ، کراچی)

(۱).....لو وضع شعر رسول الله صلى الله عليه وسلم أو عصاه أو سوطه على قبر

عاص، لنجا ذلك العاصي ببركات تلك الذخيرة من العذاب، ومن هذا القبيل

ماء زمزم والكفن المبلول به و بطانة أستار الكعبة والتكفن بها جائز۔

(تفسیر روح البیان ص ۵۵۹ ج ۳)

(۲).....ثم يمسح به (أى بماء زمزم) وجهه ورأسه، ويصب على رأسه قليلا منه

ان تيسر له ذلك، والتوضؤ بماء زمزم والاغتسال به جائز۔

(مناسک ملا علی قاری ص ۶۳۰، کتاب ادعیۃ الحج والعمرة، الدعاء عند شرب ماء زمزم، ط: ادارة

القرآن، کراچی)

## کفن میں کعبہ شریف کے غلاف کا ٹکڑا رکھنا

مسئلہ:.....کفن میں کعبہ شریف کے غلاف کا ٹکڑا رکھنا جائز ہے، اور موجب برکت ہے، بہتر

ہے کہ اس پر کلمہ شریف یا قرآن کریم کی آیت لکھی ہوئی نہ ہو۔

(مستفاد: فتاویٰ دارالعلوم دیوبند مکمل ص ۱۸ ج ۵، ط: دارالاشاعت، کراچی)

مسئلہ:.....کعبہ شریف کا غلاف اگر خالص ریشم کا ہو تو مرد کو اسمیں کفنانا بہر حال ناجائز ہے۔  
(مستفاد: احکام میت ص ۴۴، کفن کا بیان، ط: توصیف پہلی کیشنز، لاہور)

(۱).....وفی حق النساء بالحریر والابریسم والمعصفر والمزعفر ویکره للرجال  
ذکر۔

(عالمگیری ص ۶۷ ج ۱، باب فی الجنازة، کتاب الصلوة، ط: دار الکتب العلمیة، بیروت)  
مسئلہ:.....کفن کے مسنون کپڑوں میں کسی بزرگ اللہ والے کی کوئی چادر وغیرہ بطور تبرک شامل کرنا جائز ہے، لیکن اس میں غلو نہ ہو، اور اس تبرک کے بھروسہ پر عمل میں غفلت نہ ہونے پائے۔ (مستفاد: مسائل میت ص ۵۶، ط: لاہور)

### زندگی میں کفن خرید کر محفوظ رکھنا

مسئلہ:.....زندگی میں کفن خرید کر محفوظ رکھ لینا جائز و درست ہے۔

(مستفاد: فتاویٰ محمودیہ ص ۵۲۸ ج ۸، ط: جامعہ فاروقیہ، کراچی۔ فتاویٰ دارالعلوم دیوبند مکمل ص ۱۸۳)

ج ۵، ط: دارالشاعت، کراچی)

(۱).....عن سهل رضى الله عنه : أن امرأة جاءت النبي صلى الله عليه وسلم ببردة  
مَنْسُوجَةٍ فِيهَا حَاشِيَتُهَا ، أَتَدْرُونَ مَا الْبَرْدَةُ ؟ قَالُوا : الشَّمْلَةُ ، قَالَ : نَعَمْ ، قَالَتْ  
نَسَجْتُهَا بِيَدِي فَجِئْتُ لِأَكْسُو كَهَا ، فَأَخَذَهَا النَّبِيُّ صَلَّى اللَّهُ عَلَيْهِ وَسَلَّمَ مَحْتَا جَا إِلَيْهَا ،  
فَخَرَجَ إِلَيْنَا وَإِنِهَا إِزَارَةٌ ، فَحَسَّنَهَا فَلَانَ فَقَالَ : أَكْسُنِيهَا مَا أَحْسَنَهَا ، قَالَ الْقَوْمُ : مَا  
أَحْسَنَتْ ، لِبِسَهَا النَّبِيُّ صَلَّى اللَّهُ عَلَيْهِ وَسَلَّمَ مَحْتَا جَا إِلَيْهَا ، ثُمَّ سَأَلْتَهُ وَعِلِمَتْ أَنَّهُ لَا  
يَرُدُّ ، قَالَ : آتَى وَاللَّهِ مَا سَأَلْتَهُ لِابْسِئَهَا ، إِنَّمَا سَأَلْتَهُ لِتَكُونَ كَفَنِي ، قَالَ سَهْلٌ : فَكَانَتْ  
كَفَنَهُ ۔

ترجمہ:..... حضرت سہل رضی اللہ عنہ فرماتے ہیں کہ: ایک عورت (صحابیہ رضی اللہ عنہا) رسول اللہ ﷺ کے پاس ایک چادر لے کر آئیں جس کے کناروں پر بُنائی کی ہوئی تھی، کیا تم جانتے ہو کہ بردہ کیا چیز ہے؟ صحابہ رضی اللہ عنہم نے کہا: وہ چادر ہے، انہوں نے کہا: ہاں، اس عورت (صحابیہ رضی اللہ عنہا) نے کہا: میں نے اس چادر کو اپنے ہاتھ سے بنا ہے تاکہ میں یہ آپ ﷺ کو پہناؤں، نبی کریم ﷺ نے یہ چادر لے لی، اس وقت آپ ﷺ کو اس کی ضرورت بھی تھی، آپ ﷺ ہمارے پاس وہ چادر پہن کر تشریف لائے، فلاں صاحب نے اس کی تعریف کی، پس کہنے لگے: یہ کتنی اچھی چادر ہے، آپ ﷺ یہ مجھے پہنادیں، صحابہ رضی اللہ عنہم نے ان سے کہا: یہ آپ نے اچھا نہیں کیا، اس چادر کو نبی کریم ﷺ نے پہنا تھا اور اس وقت آپ ﷺ کو اس کی ضرورت تھی، پھر آپ نے اس کو مانگ لیا، اور آپ کو معلوم ہے کہ آپ ﷺ سوال کو مسترد نہیں فرماتے، انہوں نے کہا: اللہ تعالیٰ کی قسم! میں نے پہننے کے لئے اس چادر کا سوال نہیں کیا، میں نے اس لئے سوال کیا ہے تاکہ یہ میرا کفن ہو جائے، حضرت سہل رضی اللہ عنہ نے فرمایا: پس یہ چادر ان کا کفن بنی۔

(بخاری، باب من استعدّ الکفن فی زمن النبی صلی اللہ علیہ وسلم فلم ینکر علیہ، کتاب الجنائز،

رقم الحدیث: ۱۴۷۷)

(۲)..... عن الزهری، أن سعد بن أبی وقاص لَمَّا حضره الموت دعا بخلق جبة صوف، فقال: كَفَّنُونِي فِيهَا، فانی لقیّت فیها المشرکین یوم بدر، وأنا انما کنت اخبئها لهذا۔

ترجمہ:..... حضرت زہری رحمہ اللہ سے مروی ہے کہ: حضرت سعد بن ابی وقاص رضی اللہ

عنه کی جب وفات کا وقت قریب آیا تو آپ نے اپنا پرانا صوف کا جبہ منگوا یا، اور فرمایا: مجھے اس میں کفن دینا، اس لئے کہ میں اسی جبہ کے ساتھ بدر کے دن مشرکین سے ملا ہوں (یعنی جنگ بدر میں یہ جبہ میرے جسم پر تھا) اور میں نے اسی وقت کے لئے اس کو تیار رکھا تھا۔ (مجمع الزوائد ج ۹۳ ص ۳، باب ما جاء فى الكفن، كتاب الجنائز، رقم الحديث: ۴۱۰۱)

### غیر مسلم کی رقم سے کفن کا حکم

مسئلہ:..... اگر مسلمان میت کا کوئی وارث نہیں اور اس کے کفن دفن کے لئے کسی غیر مسلم نے رقم دی تو اس رقم کا میت کے کفن دفن میں خرچ کرنا شرعاً درست ہے، مگر مسلمانوں کو چاہئے کہ اپنی طرف سے اس کا انتظام کریں، غیر مسلم سے نہ مانگیں۔

(مستفاد: فتاویٰ محمودیہ ص ۵۲۹ ج ۸، ط: جامعہ فاروقیہ، کراچی)

### مسلمان اور غیر مسلم دونوں کی لاشیں ملیں تو کفن کا حکم

مسئلہ:..... اگر مسلمان اور غیر مسلم دونوں کی کسی حادثہ میں لاشیں ملیں تو دونوں کو ایک ساتھ رکھ کر غسل و کفن دیا جائے۔ (مستفاد: فتاویٰ محمودیہ ص ۵۲۹ ج ۸، ط: جامعہ فاروقیہ، کراچی)

### بچہ نے سانس لیا ہو تو اس کو کفن دینا ضروری ہے

مسئلہ:..... کسی بچہ نے ولادت کے بعد سانس لیا ہو، پھر اس کی موت ہوئی ہو تو اس کو غسل دینا، کفن پہنانا، نام رکھنا، نماز جنازہ پڑھنا سب ضروری ہیں۔

(مستفاد: فتاویٰ عثمانی ص ۵۸۵ ج ۱)

## موضوع سے متعلق چند احادیث و آثار

### عمدہ اور اچھا کفن پہنائے

(۱)..... جابر بن عبد اللہ یُحَدِّثُ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَطَبَ يَوْمًا ، فَذَكَرَ رَجُلًا مِنْ أَصْحَابِهِ ، قُبِضَ فَكُفِّنَ فِي كَفَنٍ غَيْرِ طَائِلٍ ، وَقُبِرَ لَيْلًا ، فَزَجَرَ النَّبِيُّ صَلَّى اللَّهُ عَلَيْهِ وَسَلَّمَ أَنَّ يُقْبَرِ الرَّجُلَ بِاللَّيْلِ حَتَّى يَصْلِيَ عَلَيْهِ ، إِلَّا أَنْ يُضْطَرَّ انْسَانًا إِلَى ذَلِكَ ، وَقَالَ النَّبِيُّ صَلَّى اللَّهُ عَلَيْهِ وَسَلَّمَ : إِذَا كَفَّنَ أَحَدُكُمْ أَخَاهُ فَلْيُحْسِنْ كَفَنَهُ۔

ترجمہ:..... حضرت جابر بن عبد اللہ رضی اللہ عنہ بیان کرتے ہیں کہ: نبی کریم ﷺ نے ایک دن خطبہ دیا اور اپنے ایک صحابی کا ذکر کیا جن کو انتقال کے بعد چھوٹے سے کپڑے (جو نہ عمدہ تھا اور نہ پورے ستر کو چھپاتا تھا) میں کفن دیا گیا، اور وہ رات میں دفن کئے گئے، نبی کریم ﷺ نے رات کے دفن کرنے پر زجر (اور تنبیہ) فرمائی یہاں تک کہ ان پر نماز پڑھی جائے، (آپ ﷺ کو ان کی نماز جنازہ پڑھنے کا موقع نہیں ملا ہوگا) ہاں کوئی مجبوری ہو تو اس کی اجازت ہے، اور نبی کریم ﷺ نے فرمایا: جب تم میں سے کوئی اپنے بھائی کو کفن پہنائے تو اچھا کفن پہنائے۔

(مسلم، باب فی تحسین الکفن، کتاب الجنائز، رقم الحدیث: ۹۴۳)

(۲)..... رسول اللہ صلی اللہ علیہ وسلم یقول : إِذَا تُوفِّيَ أَحَدُكُمْ فَوَجِدْ شَيْئًا فَلْيُكْفِنْ فِي ثَوْبِ حَبْرَةٍ۔

ترجمہ:..... رسول اللہ ﷺ نے فرمایا: جب تم لوگوں میں سے کسی کا انتقال ہو جائے اور اس کے ورثاء مالدار ہوں تو ان کو چاہئے کہ حبرہ (یعنی کی تیار کردہ چادر) کا کفن دیں۔

(ابوداؤد، باب فی الکفن، کتاب الجنائز، رقم الحدیث: ۳۱۵۰)

(۳).....رسول اللہ صلی اللہ علیہ وسلم قال : خیر الکفن الحُلَّةُ ، وخیر الأضحیة الکَبْشُ الأقرن۔

ترجمہ:.....رسول اللہ ﷺ نے فرمایا: بہترین کفن حلہ (یعنی جوڑا: ازار و چادر) ہے، اور بہترین قربانی (کا جانور) سینگ والا مینڈھا ہے۔

(ابوداؤد، باب فی الکفن ، کتاب الجنائز ، رقم الحدیث: ۳۱۵۶۔ ابن ماجہ، باب ما جاء فیما یستحب من الکفن ، کتاب الجنائز ، رقم الحدیث: ۱۲۷۳)

(۴).....عن أبی ہریرة قال : قال رسول اللہ صلی اللہ علیہ وسلم : حسنوا أكفان موتاكم ، فانهم (یتباہون) یتزاوون فی قبورهم۔

ترجمہ:.....حضرت ابو ہریرہ رضی اللہ عنہ سے مروی ہے کہ: رسول اللہ ﷺ نے فرمایا: اپنے مردوں کو اچھا کفن دو، اس لئے کہ وہ ایک دوسرے پر فخر کرتے ہیں اور اپنی قبروں میں ایک دوسرے کی زیارت کرتے ہیں۔

(اللالی المصنوعة ص ۳۶۶ ج ۲۔ کنز العمال ص ۲۴۵ ج ۱۵، قسم الاقوال ، الفصل الثالث فی التکفین ، الاکمال ، ط : مکة المكرمة ، رقم الحدیث: ۴۲۲۵۳۔ شعب الایمان بہتقی ص ۱۰ ج ۷، الرابع و الستون من شعب الایمان ، باب فی الصلوة علی من مات ، رقم الحدیث: ۹۲۶۸)

### تکفین میں اسراف

(۵).....عن ابی طالب کرم اللہ وجہہ قال : لا تُغالی فی کفن ؛ فانّی سمعت رسول اللہ یقول : لا تغالوا فی الکفن فانه یُسَلَّبُہ سلبًا سریعًا۔

(ابوداؤد، باب کراهیة المغلاة فی الکفن ، کتاب الجنائز ، رقم الحدیث: ۳۱۵۴)

ترجمہ:.....حضرت علی کرم اللہ وجہہ فرماتے ہیں کہ: قیمتی (اور بہت مہنگا) کفن اختیار مت



کرو، میں نے رسول اللہ ﷺ کو فرماتے ہوئے سنا ہے کہ: تم لوگ بیش قیمت کفن مت اختیار کرو، اس لئے کہ وہ بہت جدل خراب ہو جانے والا ہے۔

نئے کپڑے کا زندہ مردہ سے زیادہ مستحق ہے

(۶)..... عن مالک عن يحيى بن سعيد انه قال : بلغني ان ابا بكر الصديق رضى الله عنه قال لعائشة رضى الله عنها وهو مريض : فى كم كفن رسول الله صلى الله عليه وسلم ؟ فقالت : فى ثلاثة أثواب : بيض سحولية ، فقال ابو بكر : خذوا هذا الثوب ( لثوب عليه قد أصابه مشق أو زعفران ) فاغسلوه ثم كفنوني فيه ، مع ثوبين آخرين فقالت عائشة : وما هذا ؟ فقال ابو بكر : الحى أحوج الى الجديد من الميت ، وإنما هذا للمهلة -

(موطا امام مالک (مترجم) ص ۴۰۸ ج ۱، باب ما جاء فى كفن الميت ، كتاب الجنائز ، رقم الحديث: ۲۲۶-۱ اور جز ۳۱۶ ج ۳- مصنف ابن ابی شیبہ ص ۱۶۵ ج ۷، ما قالوا فى كم يكفن الميت ، رقم الحديث: ۱۱۶۱- بخارى ، باب موت يوم الاثنين ، كتاب الجنائز ، رقم الحديث: ۱۳۸۷) ترجمہ:..... حضرت امام مالک رحمہ اللہ نے فرمایا کہ: حضرت یحییٰ بن سعید رحمہ اللہ نے فرمایا کہ: مجھے یہ خبر پہنچی کہ حضرت ابو بکر صدیق رضی اللہ عنہ نے حضرت عائشہ رضی اللہ عنہا سے اپنی بیماری میں فرمایا کہ: رسول اللہ ﷺ کی تکفین کتنے کپڑوں میں ہوئی تھی؟ انہوں نے بتایا کہ: تین سحولی سفید کپڑوں میں، اس پر حضرت ابو بکر صدیق رضی اللہ عنہ نے فرمایا: یہ کپڑے لے لو جو وہ پہنے ہوئے تھے، اور ان پر گردیا زعفران لگا ہوا تھا، انہیں دھولو اور ان میں اور دو مزید کپڑوں میں مجھے کفن دے دینا، حضرت عائشہ رضی اللہ عنہا نے فرمایا کہ: یہ کیا بات ہوئی، حضرت ابو بکر صدیق رضی اللہ عنہ نے فرمایا کہ: نئے کپڑوں کا زندہ مردہ سے

زیادہ مستحکم ہے، اور مردے کا کفن تو خون اور پیپ کے لئے ہے۔

### سفید کپڑوں میں مردوں کو کفن دو

(۷)..... قال رسول الله صلى الله عليه وسلم : البِسُوا مِنْ ثِيَابِكُمُ الْبَيَاضَ فَإِنَّهَا مِنْ خَيْرِ ثِيَابِكُمْ وَكَفَّنُوا فِيهَا مَوْتَاكُمْ۔ وفي رواية النسائي : فانها أظهر وأطيب۔

ترجمہ:..... رسول اللہ ﷺ نے فرمایا: تم اپنے کپڑوں میں سفید کپڑے پہنو، کیونکہ سفید کپڑے تمہارے کپڑوں میں سب سے بہتر ہے، اور اس میں اپنے مردوں کو کفن دو۔ اور نسائی کی روایت میں ہے: سفید کپڑے پاکیزہ ترین اور بہت طیب ہیں۔

(ترمذی، باب ما يستحب من الاكفان، كتاب الجنائز، رقم الحديث: ۹۹۴۔ نسائی، أئى الكفن خير

كتاب الجنائز، رقم الحديث: ۱۸۹۷۔ ابن ماجہ، باب ما جاء فيما يستحب من الكفن، كتاب

الجنائز، رقم الحديث: ۱۴۷۲)

### میت کو دھونی دو تو تین بار دھونی دو

(۸)..... عن جابر قال : قال رسول الله صلى الله عليه وسلم : اذا أُجْمِرْتُمُ الميِّتَ

فأجمروه ثلاثاً۔

ترجمہ:..... حضرت جابر رضی اللہ عنہ کہتے ہیں کہ: رسول اللہ ﷺ نے فرمایا: جب تم میت

کو دھونی دو تو تین بار دھونی دو۔

(مسند احمد ص ۲۱۱ ج ۲۲، ترجمہ جابر بن عبد اللہ رضی اللہ عنہ، رقم الحديث: ۱۴۵۴۰)

### آپ ﷺ کو تین کپڑوں میں کفن دیا گیا

(۹)..... عن عائشة رضی اللہ عنہا قالت : ان رسول الله صلى الله عليه وسلم كُفِّنَ

فی ثلاثة أثواب يمانية سُحُولِيَّةٍ من كُرْسُفٍ ، ليس فيهنّ قميص ولا عمامة۔

ترجمہ:..... حضرت عائشہ رضی اللہ عنہا فرماتی ہیں: رسول اللہ ﷺ کو تین سفید سوتی کپڑوں میں کفن دیا گیا جو یمنی سحولی روئی سے بنے ہوئے تھے، نہ ان میں قمیص تھی نہ عمامہ۔

(بخاری، باب الثياب البيض للكفن، كتاب الجنائز، رقم الحديث: ۱۲۶۴)

(۱۰)..... قال عمر رضی اللہ عنہ : يُكْفَنُ الرَّجُلُ فِي ثَلَاثَةِ أَثْوَابٍ ، لَا تَعْتَدُوا ، إِنَّ اللَّهَ لَا يُحِبُّ الْمُعْتَدِينَ ۔

ترجمہ:..... حضرت عمر رضی اللہ عنہ فرماتے ہیں کہ: مرد کو تین کپڑوں میں کفن دیا جائے گا اور حد سے تجاوز مت کرو، بیشک اللہ تعالیٰ حد سے تجاوز کرنے والوں کو پسند نہیں فرماتے۔

(مصنف ابن ابی شیبہ ص ۱۶۶ ج ۷، ما قالوا فی کم یکفن الميت، كتاب الجنائز، رقم الحديث:

(۱۱۱۶۳)

## دو کپڑوں میں کفن دینا

(۱۱)..... عن ابن عباس رضی اللہ عنہما قال : بينما رجل واقف بعرفة إذ وقع عن راحلته فَوَقَصْتَهُ - أو قال : فَأَوْقَصْتَهُ - قال النبي صلى الله عليه وسلم : اغسلوه بماء وسدر و كَفَّنُوهُ فِي ثَوْبَيْنِ ، النخ۔

(بخاری، باب الكفن في ثوبين، كتاب الجنائز، رقم الحديث: ۱۲۶۵)

ترجمہ:..... حضرت عبد اللہ بن عباس رضی اللہ عنہما فرماتے ہیں کہ: ایک صاحب میدان عرفات میں کھڑے تھے اچانک وہ اپنی اونٹنی سے گر گئے، پس اونٹنی نے ان کو شہید کر دیا، نبی کریم ﷺ نے فرمایا: ان کو پانی اور پیری کے پتوں سے غسل دو اور ان کو دو کپڑوں میں کفن دو۔

## کفن ضرورت اور حضرت مصعب بن عمیر رضی اللہ عنہ

(۱۲).....خَبَابَا رَضِيَ اللَّهُ عَنْهُ قَالَ : هَاجَرْنَا مَعَ النَّبِيِّ صَلَّى اللَّهُ عَلَيْهِ وَسَلَّمَ نَرِيدُ وَجْهَ اللَّهِ فَوَقَعَ اجْرُنَا عَلَى اللَّهِ ، فَمِنَّا مَنْ مَضَى لَمْ يَأْخُذْ مِنْ أَجْرِهِ شَيْئًا ، مِنْهُمْ مِصْعَبُ بْنُ عَمِيرٍ قُتِلَ يَوْمَ أُحُدٍ وَتَرَكَ نَمْرَةً فَكُنَّا إِذَا غَطَّيْنَا بِهَا رَأْسَهُ بَدَتْ رِجْلَاهُ ، وَإِذَا غَطَّيْنَا رِجْلَيْهِ بَدَتْ رَأْسَهُ ، فَأَمَرْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ : أَنْ نَغْطِيَ رَأْسَهُ وَنَجْعَلَ عَلَى رِجْلَيْهِ شَيْئًا مِنْ إِذْخِرٍ ، وَمِنَّا مَنْ أَيْبَعَتْ لَهُ ثَمَرْتُهُ فَهُوَ يَهْدُبُهَا۔

ترجمہ:..... حضرت خباب رضی اللہ عنہ فرماتے ہیں کہ: ہم نے نبی کریم ﷺ کے ساتھ ہجرت کی، ہماری نیت صرف اللہ تعالیٰ کی رضا تھی، سو ہمارا اجر تو اللہ تعالیٰ کے بھروسہ پر ہے، ہم میں سے بعض وہ ہیں جنہوں نے اجر میں سے کچھ بھی حاصل نہیں کیا، ان میں حضرت مصعب بن عمیر رضی اللہ عنہ ہیں، جو غزوہ احد میں شہید ہوئے تھے، ان کے ترکہ میں صرف ایک دھاری دار چادر تھی جب ہم اس چادر سے ان کا سر ڈھانپتے تو ان کے پیر کھل جاتے اور جب ہم ان کے پیر ڈھانپتے تو ان کا سر کھل جاتا، رسول اللہ ﷺ نے ہمیں یہ حکم دیا کہ: ہم ان کا سر ڈھانپ دیں اور ان کے پیروں پر تھوڑی سی اذخر گھاس رکھ دیں، اور ہم میں سے بعض وہ ہیں جن کے (نیک) اعمال کے پھل پک گئے اور اب وہ ان پھلوں کو کاٹ رہے ہیں۔

(بخاری، باب ہجرة النبي صلى الله عليه وسلم وأصحابه الى المدينة، كتاب مناقب الانصار،

رقم الحديث: ۳۸۹۷)

(۱۳).....عن جابر بن عبد الله رضي الله عنهما : ان رسول الله صلى الله عليه

وسلم : كفن حمزة بن عبد المطلب في نمره في ثوب واحد۔

ترجمہ:..... حضرت جابر بن عبد اللہ رضی اللہ عنہما فرماتے ہیں کہ: رسول اللہ ﷺ نے حضرت حمزہ رضی اللہ عنہ کو ایک دھاری داراونی چادر میں کفن دیا۔

(ترمذی، باب ما جاء في كم كفن النبي صلى الله عليه وسلم، كتاب الجنائز، رقم الحديث:

(۹۹۷)

تشریح:..... نمرۃ: وہ اوننی چادر جس میں سیاہ و سفید دھاریاں ہوں۔ معلوم ہوا کہ ضرورت کے وقت ایک کپڑے میں کفن دینا بھی جائز ہے۔ (تحفة المصیح ص ۴۰۱ ج ۳)

(۱۴)..... عن هشام بن عروة قال: إن غير واحد من أصحاب رسول الله صلى الله عليه وسلم كُفِّن في ثوب واحد۔

ترجمہ:..... حضرت هشام بن عروہ فرماتے ہیں کہ: رسول اللہ ﷺ کے کئی صحابہ کرام رضی اللہ عنہم ایک ہی کپڑے میں کفن دیئے گئے۔

(مصنف ابن ابی شیبہ ص ۷۲ ج ۷، ما قالوا في كم يكفن الميت، كتاب الجنائز، رقم الحديث:

(۱۱۱۸۷)

کفن: ایک، تین، پانچ کپڑوں میں سب جائز ہیں

(۱۵)..... سُئل جابر بن زيد عن الميت كم يكفيه من الكفن؟ قال: كان ابن عباس

رضي الله عنهما يقول: ثوب، أو ثلاثة أثواب أو خمسة أثواب۔

ترجمہ:..... حضرت جابر بن زید رحمہ اللہ سے سوال کیا گیا کہ: میت کو کتنے کپڑوں میں کفن دیا جائے گا؟ آپ نے فرمایا: حضرت عبد اللہ بن عباس رضی اللہ عنہما فرماتے ہیں کہ: ایک کپڑے میں، تین کپڑوں میں، پانچ کپڑوں میں (سب جائز ہیں)۔

(مصنف ابن ابی شیبہ ص ۶۶ ج ۷، ما قالوا في كم يكفن الميت، رقم الحديث: ۱۱۱۶۶)

## عورت کا کفن اور اس کو پہنانے کا طریقہ

(۱۶)..... أَنَّ لَيْلَى بِنْتَ قَانِفِ الثَّقَفِيَّةِ قَالَتْ : كُنْتُ فِي مَنِّ غَسَلْتُ أُمَّ كَلْثُومَ ابْنَةَ رَسُولِ اللَّهِ صَلَّى اللَّهُ عَلَيْهِ وَسَلَّمَ عِنْدَ وَفَاتِهَا ، فَكَانَ أَوَّلَ مَا أَعْطَانَا رَسُولُ اللَّهِ صَلَّى اللَّهُ عَلَيْهِ وَسَلَّمَ الْحِقَاءَ ، ثُمَّ الدَّرْعَ ، ثُمَّ الخِمَارَ ، ثُمَّ المِلْحَفَةَ ، ثُمَّ أُدْرِجَتْ بَعْدُ فِي التُّوبِ الْآخِرِ ، قَالَتْ : وَرَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ عِنْدَ الْبَابِ مَعَهُ كَفْنُهَا ، يُنَاوِلُنَاهَا ثَوْبًا ثَوْبًا .

ترجمہ:..... حضرت لیلی بنت قانف ثقفیہ رضی اللہ عنہا فرماتی ہیں کہ: میں ان میں سے ہوں جنہوں نے رسول اللہ ﷺ کی صاحبزادی حضرت ام کلثوم رضی اللہ عنہا کو وفات کے بعد غسل دیا تھا، رسول اللہ ﷺ نے پہلے ازار پھر قمیص، پھر سر بند، پھر لفافہ ہمیں عطا فرمایا، پھر ایک اور کپڑے میں ان کو لپیٹا گیا، حضرت لیلی بنت قانف ثقفیہ رضی اللہ عنہا فرماتی ہیں: رسول اللہ ﷺ دروازہ کے پاس تشریف فرما تھے اور آپ کے پاس ان کا کفن تھا، اور ترتیب سے ایک ایک کپڑا ہمیں عنایت فرماتے تھے۔

(ابوداؤد، باب فی کفن المرأة، کتاب الجنائز، رقم الحدیث: ۳۱۵۷)

## اپنے مردوں کے چہروں پر خوشبولگاؤ

(۱۷)..... عَنْ ابْنِ عَبَّاسٍ رَضِيَ اللَّهُ عَنْهُمَا قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : خَمِرُوا وُجُوهَ مَوْتَاكُمْ ، وَلَا تَشْبِهُوا بِالْيَهُودِ .

ترجمہ:..... حضرت عبداللہ بن عباس رضی اللہ عنہما کہتے ہیں کہ: رسول اللہ ﷺ نے فرمایا: اپنے مردوں کے چہروں پر خوشبولگاؤ، اور یہود کی مشابہت نہ اختیار کرو۔

(مجمع الزوائد ص ۹۲ ج ۳، باب ما جاء فی الكفن، کتاب الجنائز، رقم الحدیث: ۲۰۹۷)

## میت کے سجدوں کی جگہ پر کافور لگائی جائے

(۱۸)..... عن ابن مسعود رضی اللہ عنہ قال : یوضع الکافور علی موضع سجود

المیت -

ترجمہ:..... حضرت عبداللہ بن مسعود رضی اللہ عنہ فرماتے ہیں کہ: میت کے سجدوں کی جگہ پر کافور (خوشبو) لگائی جائے گی۔

(مصنف ابن ابی شیبہ ص ۱۵۷ ج ۷، فی الحنوط کیف یُصنع بہ وأین یُجعل ، کتاب الجنائز ، رقم

الحدیث: ۱۱۱۳۳)

## آب زمزم سے کفن کے کپڑے کو تر کرنا

راقم الحروف نے اپنے رسالہ ”آب زمزم“ میں اس موضوع پر لکھا تھا، اسی کو من و عن نقل کرتا ہوں:

آب زمزم کے فضائل احادیث میں بکثرت آئے ہیں۔ ان وارد شدہ فضائل کی بنا پر بعض حجاج کفن کو زمزم کے پانی سے تر کر کے سکھا کر تبرکاً رکھ لیتے ہیں۔ آیا ان حضرات کا یہ عمل جائز یا نہیں؟ اس بارے میں ہمارے علماء و ارباب افتاء کے درمیان اختلاف ہے۔ حضرت شاہ عبدالعزیز صاحب دہلوی، حضرت مولانا مفتی محمد شفیع صاحب، حضرت مولانا مفتی عبدالرحیم صاحب لاچپوری، حضرت مولانا محمد یوسف لدھیانوی اور حضرت ڈاکٹر عبدالحئی صاحب عارفی رحمہم اللہ جواز کے قائل ہیں۔

حضرت حکیم الامت تھانوی، حضرت مولانا مفتی محمود حسن صاحب گنگوہی، اور حضرت مولانا سید زوار حسین صاحب کارجان عدم جواز کا ہے۔ حضرت مفتی محمود حسن صاحب

گنگوہی کے فتویٰ سے عدم جواز اور ملفوظات سے جواز معلوم ہوتا ہے۔ دونوں طرف کے فتاویٰ درج ذیل ہیں:

### قائلین عدم جواز کے فتاویٰ

(۱).....سوال: ایک حاجی اپنے احرام کے کپڑے اس نیت سے محفوظ رکھتا ہے کہ مرنے کے بعد اسے ان میں کفن دیا جائے۔ بعض لوگ کپڑے کا تھان زمزم میں بھگو کر اسی غرض سے محفوظ رکھتے ہیں، سنت یا آثار سلف سے ان باتوں کی کوئی سند و دلیل ملتی ہے یا نہیں؟ بصورت ثانی یہ بدعت حسنہ ہوگا یا سیئہ؟

جواب:..... صریح جزئیہ نظر سے نہیں گذرا ہے، لیکن فقہاء آب زمزم سے استنباء کرنے کو مکروہ کہتے ہیں جو صریح دلیل ہے کہ اس پانی کا احترام واجب ہے۔ دوسری جگہ فقہاء نے یہ مسئلہ بھی صراحتاً لکھا ہے کہ: اشیاء محترمہ کی حفاظت میت کی پیپ اور نجاست سے واجب ہے۔

امراول کی تصریح ”در مختار“ ”کتاب الطہارت“ اور ”کتاب الحج“ میں ہے اور امر دوم کی ”شامی“ ”کتاب الجنائز“ میں ہے۔ ان تمام جزئیات کے مجموعے سے اس فعل کی کراہت مستفاد ہوتی ہے، البتہ اگر کوئی ایسی چیز ہو جس کی صیانت واجب نہ ہو اور اس میں کسی طرح کی برکت کی امید بھی ہو تو اس کی گنجائش ہے۔

(امداد الفتاویٰ ص ۴۸۷، سوال نمبر: ۶۴۷)

نوٹ:..... اصل سوال و جواب فارسی میں ہے، ترجمہ حضرت مولانا مفتی سعید احمد صاحب پالنپوری مدظلہ کے حاشیہ سے ماخوذ ہے۔ (ص ۱۵۷ ج ۱)

(۲).....سوال: کفن کا آب زمزم سے تر کرنا جائز ہے یا نہیں؟



جواب:..... حامدا و مصليا: قبر میں میت کا جسم پھٹتا ہے، نجاست بھی کفن کو لگتی ہے، زمزم شریف قابل احترام ہے، اس کو نجاست سے بچانا چاہئے، اس لئے کفن کو زمزم سے ترک کرنا مناسب نہیں ”امداد الفتاویٰ“ میں ایسا ہی لکھا ہے، فقط واللہ اعلم۔ (فتاویٰ محمودیہ ص ۸۰ ج ۱) حضرت مفتی محمود صاحب رحمہ اللہ کے ملفوظات میں اس مسئلہ پر تفصیل ہے۔ ایک صاحب نے سوال کیا کہ حضرت لوگ آجکل زمزم کے پانی میں کپڑے کو بھگو کر لاتے ہیں، تاکہ کفن میں اس کو استعمال کیا جائے اس کی کیا حقیقت ہے؟ اور ایسا کر سکتے ہیں یا نہیں؟ تو ارشاد فرمایا:

”فتاویٰ امدادیہ“ میں لکھا ہے کہ: زمزم میں بھگو یا ہوا کپڑا کفن میں نہ دیا جائے، کیونکہ جس میں کفن دیں گے، اس میں لاش پھولے گی، خون پیپ نہ بے گا، آب زمزم میں بھگوئے ہوئے کپڑے کی بے حرمتی ہوگی۔

اور ”فتاویٰ عزیزیہ“ میں لکھا ہے کہ حضرت شاہ عبدالعزیز صاحب رحمہ اللہ کے پاس ایک شخص نے آکر کہا کہ: میرے فلاں عزیز کا انتقال ہو گیا ہے۔ زمزم میں بھگو یا ہوا کپڑا عنایت فرمائیے۔ تو جواب میں فرمایا کہ: دادہ خواہد شد، یعنی تم کو دیدیا جائے گا، اس پر کچھ نکیر نہیں فرمائی۔

میں کہتا ہوں کہ: زمزم میں ترکئے ہوئے کپڑے سے بہت زیادہ مبارک اور متبرک کپڑا تو وہ ہے کہ جس کو حضور ﷺ نے زیب تن فرمایا اور پھر عبداللہ بن ابی بن سلول کے لئے مرحمت فرمایا، جس میں اس کو اس کے صاحبزادے صحابی نے کفن دیا۔

اسی طرح ایک مرتبہ ایک صحابی نے ازار ہدیہ میں پیش کیا، حضور ﷺ نے اس کو بہت پسند فرمایا اور حضور ﷺ نے اس کو پہن لیا۔ ایک صحابی نے عرض کیا کہ یا رسول اللہ! یہ تو

بہت اچھی لگتی ہے یہ مجھے عنایت فرمادیجئے، حضور ﷺ نے فرمایا: بہت اچھا، اندر تشریف لے گئے اور ازار بدل کر لا کر عنایت فرمادی، ان صحابی نے اس کو لیا جس کو آپ نے پسند فرمایا تھا، صحابی نے کہا: میں نے پہننے کے لئے تھوڑا ہی لیا تھا، میں نے اپنے کفن کے لئے تبرک کے طور پر لیا ہے۔

میں کہتا ہوں کہ: یہ کپڑا جو حضور ﷺ کے جسم اطہر سے لگا، زمزم سے بہت زیادہ متبرک ہے، مگر اس کا اہتمام کرنا برا ہے جیسا کہ حاجی لوگ زمزم میں ڈبو کر سکھا کر لاتے ہیں، ایسا اہتمام غلط ہے، ہاں بغیر اہتمام کے ایسا کیا جائے تو کچھ حرج نہیں۔

(ملفوظات فقیر الامت ص ۳۲ رقط: سادس)

(۳)..... حضرت مولانا سید زوار حسین صاحب رحمہ اللہ تحریر فرماتے ہیں:

بہت سے عوام الناس کفن کے لئے ٹھا وغیرہ سفید کپڑے کے تھان آب زمزم سے تر کر کے سکھاتے اور اپنے ہمراہ لاتے ہیں، اس بات کا سنت سے کوئی ثبوت نہیں ملتا اور نہ ہی سلف صالحین میں سے کسی نے ایسا کیا۔ (عمدة الفقہ ص ۶۷۰ ج ۴، فضائل آب زمزم)

### قائلین جواز کے فتاویٰ

(۱)..... سوال: کپڑے کو زمزم کے پانی میں تر کر کے خشک ہونے کے بعد کفن میں استعمال کر سکتے ہیں؟ بے ادبی تو نہیں ہوگی؟

جواب:..... ہاں! حصول برکت کی غرض سے آب زمزم میں تر کر کے خشک کیا ہوا کپڑا کفن میں استعمال کر سکتے ہیں۔

ولذا قال فی الاسرار المحمدية : لو وضع شعر رسول الله أو عصاه أو سوطه على

قبر عاص لنجا ذلك العاصی ببركات تلك الذخيرة من العذاب ، ومن هذا القبيل

ماء زمزم والكفن المبلول به وبطانة استار الكعبة والتكفين بها۔

(تفسیر روح البیان ص ۵۵۹ / مطبوعہ مصر)

اس میں سوء ادب جیسی کوئی چیز نہیں ہے۔ قمیص مبارک اور تہبند شریف کو کفن میں

استعمال کرنا حدیث سے ثابت ہے، فقط واللہ اعلم بالصواب۔ (فتاویٰ رحیمیہ ص ۳۶۲ ج ۱)

(۲)..... سوال: بندہ حج کے لئے گیا تھا، اس وقت میں نے احرام کا کپڑا آب زمزم میں تر کیا تھا، جو آج بھی میرے پاس موجود ہے، اس کا استعمال کس طرح کرنا چاہئے؟ اپنے یا اپنی بیوی کے کفن کے لئے رکھ دوں، یا رشتہ داروں کو تبرکاً تھوڑا تھوڑا تقسیم کر دوں، یا کسی کمیٹی کو دیدوں جو مناسب سمجھ کر کسی غریب کے کفن کے لئے دیدیں۔ غرض جو صورت آپ کو مناسب معلوم ہو اور اللہ تعالیٰ کے نزدیک زیادہ پسندیدہ ہو اس سے مطلع فرمائیں، انشاء اللہ اسی پر عمل کروں گا۔

جواب:..... احرام کی چادر جس کا سوال میں ذکر ہے، بوسیدہ ہونے سے پہلے پہلے اس کو استعمال کر لینا چاہئے کہ وہ بوسیدہ ہونے کے بعد کفن کے لئے قابل استعمال نہیں رہے گی۔ آپ مالک ہیں، بیچ بھی سکتے ہیں، مالی حالت اچھی ہو تو اللہ اور بخشش کے طور پر دیدینا بہتر ہے۔ رشتہ داروں اور نیک لوگوں کے کفن کے لئے دینا بہتر ہے۔ فقط واللہ اعلم بالصواب۔ (فتاویٰ رحیمیہ ص ۳۹۸ ج ۱۰)

”امداد الفتاویٰ“ کا جو فتویٰ اوپر نقل کیا گیا ہے اس پر حضرت مفتی محمد شفیع صاحب رحمہ اللہ تسامح کے عنوان سے تحریر فرماتے ہیں:

زمانہ قدیم سے عرب و عجم کے تمام حجاج میں بلا تکلیف یہ عمل جاری ہے، لہذا حتی الامکان ان کے فعل کو صحیح محمل پر محمول کرنا بہتر ہے۔ احقر کے خیال میں مجیب علیہ الرحمہ کے دلائل

قیاسیہ سے ”روح البیان“ کا مندرجہ ذیل جزئیہ اولیٰ ہے: ولذا قال فی الاسرار، الخ۔ اور ماء زمزم سے غسل کرنے کا جواز تمام کتب فقہ میں مصرح ہے، اور غسل کے بعد پانی خشک ہو جاتا ہے، ایسے ہی ترک کردہ کفن کا پانی بھی خشک ہو جاتا ہے، عین باقی نہیں رہتی۔ رہا تبرک تو وہ ایک امر معنوی ہے، فافہم فانہ دقیق۔ (امداد الفتاویٰ ص ۸۷۸ ج ۱)

”امداد الفتاویٰ“ کے جواب پر حاشیہ میں ہے:

اس جواب پر بھی کلام کیا گیا ہے، جو ملحقات تتمہ اولیٰ ”امداد الفتاویٰ“ میں درج ہے، اور کلام صحیح ہے، یعنی کفن کو آب زمزم میں ترک کرنے میں کوئی خرابی نہیں۔ مزید تفصیل اصلاحات ملحقات میں دیکھو۔ تصحیح الاغلاط ص ۲۱۔ (حوالہ بالا)

(۳)..... سوال: آب زمزم سے دھوئے ہوئے کپڑے میں کفن دینا جائز ہے یا نہیں؟

جواب:..... آب زمزم سے دھوئے ہوئے کپڑے میں کفن دینا جائز ہے، البتہ اس طرح آب زمزم سے کفن دھونا سلف سے ثابت نہیں ہے۔ غالباً حصول برکت کے لئے لوگوں میں اس کا رواج ہوا۔ (آپ کے مسائل اور ان کا حل ص ۱۰۲ ج ۳)

(۴)..... جواب: برکت کے حصول اور عذاب سے نجات کے لئے کوئی تبرک اپنے پاس رکھنا یا اس کو استعمال کرنا مرخص ہے، اسی طرح آب زمزم سے تر شدہ کفن استعمال کرنا بھی جائز ہے۔ (فتاویٰ حقانیہ ص ۶۳ ج ۳)

(۵)..... جواب: آب زمزم تبرک پانی ہے۔ کپڑے یا بدن سے نجاست حقیقیہ زائل کرنے کے لئے اسے استعمال کرنا جائز نہیں۔ ہاں حصول برکت کے لئے اس میں کپڑا بھگو کر لانا درست ہے۔ (خیر الفتاویٰ ص ۲۰۷ ج ۴)

(۶)..... مسئلہ: تبرک کے طور پر آب زمزم میں تر کیا کفن دینے میں بھی کوئی مضائقہ نہیں،

بلکہ باعث برکت ہے۔ (احکام میت ص ۴۳، کفن کا بیان)

(۷)..... حضرت شاہ عبدالعزیز صاحب رحمہ اللہ کے پاس ایک شخص نے آکر کہا کہ: میرے فلاں عزیز کا انتقال ہو گیا ہے، زمزم میں بھگویا ہوا کپڑا عنایت فرمائیے۔ تو جواب میں فرمایا: ”دادہ خواہ شد“، یعنی تم کو دیدیا جائے گا، اس پر کچھ نکیر نہیں فرمائی۔

(ملفوظات فقیہ الامت ص ۳۲ رقط: سادس)

نوٹ:..... حضرت شاہ عبدالعزیز صاحب رحمہ اللہ کے عمل سے معلوم ہوا کہ آپ کے پاس زمزم میں ترکیا ہوا کپڑا محفوظ رہتا ہوگا، تب ہی تو سائل نے سوال کیا، اور آپ نے دینے کا وعدہ فرمایا۔

”فضل ماء زمزم“ میں ہے:

وعلى هذا المبدأ الايمان ببركة ماء زمزم حتى لما بعد الموت ما يفعله كثير من الناس منذ عهد قديم و حتى هذا اليوم ، حيث يغمسون ثوباً من القماش بماء زمزم ، ثم يتركونه ليحفف ، ويحتفظون به ليكون كفنا لهم ، راجين بركته و حسن عائدته ،  
وفى حاشيته :

ذكر هذا الامر عن من قبله الامام الفقيه المالكي محمد بن عبد السلام المتوفى سنة ۴۹ / ۷۰۹ / كما فى مواهب الجليل لشرح مختصر خليل للحطاب ۱ / ۴۶ ، ومثله ايضا فى التزام مالايلىزم لابن طولون (مخطوطة) بل هو من زمن بعيد ، فقد قال الثعالبي المتوفى سنة ۴۹ فى ثمار القلوب ص ۵۵۹ : ” وكم من غاسل ثيابه بمائه اى زمزم لما يروجوه من بركته ، و حسن عائدته۔ (ماء زمزم ص ۱۴۳)

علماء کی ان تحریرات اور فتاویٰ سے معلوم ہوا کہ کفن کو زمزم میں تر کر کے رکھنا جائز

ہے، البتہ اس میں غلو نہیں ہونا چاہئے، بغیر کسی اہتمام کے ایسا کیا جائے تو اس میں کچھ مضائقہ نہیں۔

ویسے حکیم الامت حضرت تھانوی رحمہ اللہ نے تحریر فرمایا ہے کہ:

”کفن میں کعبہ شریف کا غلاف تبرکاً رکھ دینا درست ہے“۔ (دین کی باتیں ص ۱۶۳)

کعبہ شریف کا غلاف بھی تو محترم شئی ہے، جب اس میں کوئی بے حرمتی نہیں تو ماء زمزم تو خشک ہو جاتا ہے اس میں بھی کوئی کراہت نہیں ہونی چاہئے۔

البتہ اس امر کا اہتمام زیادہ ہونے لگے تو یقیناً قابل نکیر ہو جائے گا۔ امر مستحب اور مندوب پر اصرار کو فقہاء نے منع لکھا ہے۔ (دیکھئے ص ۷۵)

حضرت مفتی محمود حسن صاحب رحمہ اللہ کے ملفوظات میں بھی ہے: ”ہاں بغیر اہتمام

کے ایسا کیا جائے تو کچھ حرج نہیں“۔ (ملفوظات فقیہ الامت ص ۳۲ رقط: سادس)

(ماخوذ: تحفہ حرم ص۔ مرغوب المسائل ص ۲۷)